

## గుమ్మడి గింజలు

రెండు మేరు పర్వతాలు వియ్యమొందుతున్నాయి, ఆ రెండు పర్వతాలనూ అంటిపెట్టుకున్న రాళ్ళకు రప్పలకు ఎక్కడలేని హడావిడిగానూ వుంది.

మునిసిపల్ చైర్మన్ పాపారావు, పక్కవూరి సుగర్ ఫ్యాక్టరీ యజమాని రావుజీతో వియ్యమొందుతున్నాడు. అందుకే ఆ మునిసిపాలిటీని అంటిపెట్టుకున్న జనానికి, సుగర్ ఫ్యాక్టరీని అంటిపెట్టుకున్న జనానికి నెల రోజులనుంచి ఎక్కడలేని హడావిడిను.

చైర్మన్ పాపారావుగారి అమ్మాయిని సుగర్ ఫ్యాక్టరీ ప్రొఫ్రయిటర్ రావుజీగారి అబ్బాయికిస్తున్నారు. రావుజీ తన మందీమార్బలంతో రెండు బస్సులలోను, రెండు లారీల్లోనూ, ఎనిమిది చిన్నకార్లలోను తర్లొచ్చారు, చైర్మన్ పాపారావు ఏర్పాటుచేసిన విడిదిలో దిగారు మగపెళ్ళివారు. విడిదికీ ఆడపెళ్ళివారింటకీ ఒక ఫర్లాంగు దూరంకూడా వుండదు, అయినా ఆ రెండిళ్ళమధ్య కారులు కాళ్ళరిగేలా తిరుగుతున్నాయి.

మగపెళ్ళివారు కాఫీ ఫలహారాలు సేవించి మధ్యాహ్నం భోజనాల దాకా కాలక్షేపం కావడంకోసం ఎవరి గొడవల్లో వాళ్ళు మునిగిపోయారు.

విడిదిలో లోపల గదుల్లో ఆడవాళ్ళంతా తమ తమ బంధువులు గురించి, జరిగిపోయిన పెళ్ళిళ్ళ గురించి, అక్కడ జరిగిన మర్యాదల గురించి, ఇక్కడ జరుగుతూన్న మర్యాదల గురించి ముచ్చటించుకుంటున్నారు.

మగవాళ్ళంతా ఎదుటి హోల్లో తమతమ హోదాలకు తగ్గట్టు ఆసీనులయ్యారు, లోపలి గదుల్లోని ఆడవాళ్ళు కూడా గుంపులు గుంపులుగా విడిపోయారు.

రావుజీగారి భార్య వరలక్ష్మి దేవిగారు, అవిడ చుట్టూ - వారి దగ్గర బంధువులు, సంపన్న కుటుంబాలకు చెందిన ఆడవారు చేరారు.

ఫ్యాక్టరీలో పనిచేసే గుమస్తాల భార్యలు, ట్రేడ్ యూనియన్ లీడర్ నరసయ్యభార్య వేరే గుంపుగా గుమిగూడారు. వీళ్ళు గట్టునపడ్డ చేపల్లా వున్నారేగాని పెద్దవాళ్ళ గుంపులోకి చేరలేకపోయారు.

ఇంతలో రావుజీ “ఏమిటండీ అంతా అలా మౌనంగా వుండిపోయారే? కాసేపు కార్డ్స్ వేద్దామా?” అన్నారు సమితి ప్రెసిడెంటు జోగారావుని, ఎం.ఎల్.ఏ వరహాలరాజుని వుద్దేశించి.

“మీరామాట యింకా అనటంలేదేనా అని చూస్తున్నాం” అన్నాడు ఎం.ఎల్.ఏ. వరహాలరాజు.

“మన ఎం.ఎల్.ఏ. గారికి అసలు ఖాళీగా కూర్చోవడం అంటే గిట్టదు, మీరే ఆలస్యం” అన్నాడు నవ్వుతూ ప్రెసిడెంటు జోగారావు.

“మనం ముగ్గురవేనా?” అన్నాడు ఎం.ఎల్.ఏ.

“అటుండాలేగాని జనానికి లోటేవుందండీ? మా పార్టీనర్ శేషగిరి వున్నాడు ప్లాంట్ యింజనీరుగారున్నారు, మేనేజరుగారున్నారు.”

“అమ్మమ్మ, నన్ను కలపకండి, పెద్దలు, మీతో నేనెక్కడ తూగగలను మీస్టేకు నేనెక్కడాడగలను” అన్నాడు మేనేజరు భద్రం వినయంగా.

“సరే మనం ఐదుగురం చాలే” అంటూ “ఒరేయ్ భానూ? లోపల సూట్ కేసులో పేకలుంటాయి తీసుకురా, మీ అక్కయ్యనడిగి పర్చు కూడా తీసుకురా” అని ఆర్డరు జారీ చేశాడు రావుజీ.

- ఆట ప్రారంభం అయింది.

“స్టేకు ఎంత పెడదాం?” రావుజీ అడిగాడు.

“మీ యిష్టం,” వరహోలరాజు సమాధానం.

“వన్ టు నా?” రావుజీ అన్నాడు.

“కానివ్వండి?” యింజనీరు అంగీకరించాడు.

వరండాకి మరో చివర వాళ్ళకున్న బట్టలలో మంచివి ఏరుకుని ధరించిన గుమస్తా జనం, వాళ్ళ కవతల ట్రేడ్ యూనియన్ లీడరు నరసయ్య పట్టాలమీద నడుములు వాలారు అప్పటికే.

పేకముక్కల చప్పుడు విని ఓ గుమస్తా లేచి “మనం కూడా వేద్దామేమిటిక్కడ?” అన్నాడు.

“ఏమిటి?” మరో గుమస్తా ప్రశ్న.

“పేకే - ఇంటర్ నేషనల్”

“అసలీ పెళ్ళి నెలాఖరులో వచ్చినందుకే పిసుక్కు చస్తున్నాం లోలోపల. ఉన్న పదో పదిహేనో యీ ఆటలో జారిపోతే కుర్రవెధవలు ఏదైనా కావాలని మారాం చేస్తే బిక్కమొగం పెట్టుక్కూర్చోవాలి. ఎందుకొచ్చిన గొడవగాని కళ్ళు మూసుకుని పడుకో భోజనాలకు పిలిచేదాకా?” ఉన్న యిబ్బంది వివరించి తన నిర్ణయం చెప్పేశాడు ఓ గుమస్తా. “యింతకి వాళ్ళాడేది స్టేకెంత?” అన్నాడు మరో గుమస్తా తెలుసుకోవాలన్న కుతూహలంతో.

“వన్ టు,”

“పెసలా?”

“కాదు, బీడీలు, ఏ కాలంలో బతుకుతున్నావోయ్ నువ్వు. పెసలాడవలసిన కర్మ వాళ్ళకేం పట్టింది? అది నీకూ నాకు స్టేకు. వాళ్ళాడేది రూపాయలు” అన్నాడు హెడ్ గుమస్తా.

ఈ గొడవలేమీ పట్టించుకోనట్టు పేపరులో మునిగిపోయున్నాడు యూనియన్ లీడర్ నరసయ్య.

గుమస్తాల పిల్లలు, నరసయ్య కొడుకు రవి, రావుజీగారి కడసారపు కొడుకు చిట్టిబాబు హోలుమధ్యలో ఏదో ఆడుకుంటున్నారు.

రావుజీ గారబ్బాయి చిట్టిబాబు చూడముచ్చటగా వున్నాడు. తరచు ఏపిల్స్ తింటాడేమో, ఏపిల్ పళ్ళలాంటి బుగ్గలు, వుంగరాల జాట్టు, బలమైన పిక్కలు, గుండ్రని జబ్బులు - పదేళ్ళ పిల్లవాడిని పద్నాలుగేళ్ళ వాడిలా కనుపింపచేస్తున్నాయి.

ఇంతలో పేకాట టేబుల్ దగ్గర కలకలం.

“డీల్ షోయే!” అన్నాడు యింజనీరు.

“ఎం.ఎల్.వి. గారంటే ఏమిటనుకున్నారు మరి?” అన్నాడు సమితి ప్రెసిడెంటు “తొంభై మూడు” అని లెక్కపెట్టి ఓకులు.

“ఏమిటయ్యా హేట్రీక్ కొట్టావు, నీది హేట్రీక్కు - నావి మూడూ కౌంటులే” అన్నాడు రావుజీ.

“మీరు కూడా అలా అంటారేమిటి సార్! ఆప్టరాల్ మూడు కౌంటుకి, అన్ లక్సీ ఎట్ కార్డ్స్; లక్సీ ఎట్ లవ్” అన్నాడు యింజనీరు.

“యీ వయస్సులో నాకు లవ్వేమిటయ్యా?”

“లవ్ కి వయసేమిటండీ. స్టేటస్ కావాలిగాని,” అన్నాడు పార్టనర్ శేషగిరి.

“మన లవ్ మాటకేం గాని మన ఎం.ఎల్.వి. మాత్రం లక్సీమేన్ అండి” అన్నాడు రావుజీ.

“కాదుమరీ - హేమా హేమీలుండగా ఆయనకు టిక్కెట్టు పార్టీ తరపున దొరకడం పెద్ద లక్కు. టిక్కెట్టు దొరికాక పెద్ద మెజారిటీతో నెగ్గడం రెండవలక్కు.” అన్నాడు సమితి ప్రెసిడెంటు.

“నాదేంవుందండీ. అంతా ఆ దేవిచలవ, మీలాంటి పెద్దల ఆశీర్వాదం” అన్నాడు వినయంగా ఎం.ఎల్.వి.

వరలక్ష్మీదేవి లోపలినుండి వచ్చి “చూడండి. నేనోసారి అడ పెళ్ళివారింటికి వెళ్ళాస్తాను. వదినగారు కబురంపించారు పెళ్ళికూతురు బట్టలు, బాలతొడుగు చూడ్డానికి” అన్నారు రావుజీ నుద్దేశించి.

“సరే వెళ్ళిరా” అన్నాడు రావుజీ ముక్కలు కలుపుతూ.

“అమ్మా నేనూ వస్తానే” అంటూ వెంటపడ్డాడు చిట్టిబాబు.

“సరే పద” అంటూ కారు దగ్గరకు నడచింది వరలక్ష్మీదేవి.

కారు అడపెళ్ళి వారింటి పోర్టికోలో అగగానే చైర్మన్ గారి భార్య పరిగెత్తుకొచ్చి “వచ్చారా! రండి! రండి!” అంటూ డోరు దగ్గరకొచ్చింది. డ్రైవరు ఖంగారుగా డోర్ తెరిచాడు. వరలక్ష్మీదేవి తీవిగా కారు దిగారు చిట్టిబాబుతో సహా.

“మీరింకా రాకపోవడంతో నేనే బయలుదేరి వద్దామనుకుంటున్నాను. కాని ఉన్న రెండు చిన్నకార్లలోను ఒకటి మీ దగ్గరకు పంపించానా, యింకొకటి యస్.పి. గారి శ్రీమతిని తీసుకురావడానికి వెళ్ళింది. మిగిలిన ఈ మునిసిపాలిటీ జీపులు, వేన్లు వున్నాయిగాని ఎందుకనో అవి నాకు ఉపయోగించబుద్ది కాదండి?” అంది వియ్యపురాలు గుక్క తిప్పకోకుండా.

“మీరింకా నయం. నా పరిస్థితి మరీ అధ్వాన్నం. మా చెవురెల్ల తప్పితే మరోటి నాకసలు పడదు. కర్మం చాలక తప్పనిసరై ఒక గంట మరో కారులో ప్రయాణంచేస్తే సాయంత్రానికి జ్వరమే వచ్చేస్తుంది నాకు” అన్నారు వరలక్ష్మిదేవి - మగపెళ్ళివారి దర్బాన్ని చూపెడుతూ. “రండి అమ్మాయికి కొన్న పట్టుచీరలు చూద్దురుగాని” అంటూ పెళ్ళికూతురు గదిలోకి దారి తీసింది చైర్మన్ గారి భార్య.

బట్టలు నగలు అవిడముందు పరచింది. ఏదో మాటా మంతి అడుకుంటూ పదినిమిషాలు గడిపాక “అన్నట్టు అసలు విషయం మరచాను. మీవాళ్ళ అభిరుచులు ఎలా వుంటాయో నాకు బొత్తిగా తెలీదు. ఒక్కసారి మీరు వంటల దగ్గరికొస్తే తగినట్టు పురమాయింఛొచ్చు వంటవాళ్ళకి” అంటూ వంటల దగ్గరికి తీసుకెళ్ళింది వరలక్ష్మిదేవిగార్ని వియ్యపురాలు.

వంటవాడు సూరీ గుమ్మడి పళ్ళు తరుగుతున్నాడు. కత్తిపీట చుట్టూ గుమ్మడి గింజలు ముద్దుగా పడివున్నాయి.

“ఈ గుమ్మడికాయ దేంట్లోకి” అన్నారు వరలక్ష్మిదేవి కాస్త చులకనగా.

“దప్పశంలోకట. మా అత్తగారు పెళ్ళికి దప్పశం లేందే యెలాగ యెన్నివున్నా అది వుండి తీరాలన్నారు.”

“ఈ ధప్పళాలు ఎవరు తింటారండి బొత్తిగా లేబరు జనానికిగాని, చక్కగా కొబ్బరివేసి సాంబారు పెట్టించండి. మా వచ్చిన జనంలో లేబరు ఎవరూ లేరండోయి. ఫ్యాక్టరీ లేబరెవ్వరీ పిలవలేదాయన. అంతా చదువుకొన్నవాళ్ళు, పెద్దవాళ్ళూను. ఇంక తప్పదని లేబర్ యూనియన్ లీడర్ని మాత్రం పిలిచారు - అప్పుడప్పుడు ఫ్యాక్టరీ గొడవల్లో వాడితో పనిపడుతూ ఉంటుంది కదా అని. వంటలు కాస్త జాగ్రత్తగా చేయించండి. సాంబారు మాత్రం మానకండి. లేకపోతే మావాళ్ళు తినలేరు ఈ ధప్పళాలు” అని ఝణఝణ లాడించేసింది వరలక్ష్మిదేవి.

“అలాగే దానిదేవుంది. యిదీ వుంటుంది అవిడ చాదస్తం తృప్తికి, సాంబారూ పెట్టిస్తాను మీ మాట ప్రకారం.” అని సర్దేసింది చైర్మన్ గారి భార్య.

ఇంతలో కదలబోతూన్న అమ్మ కొంగుపట్టుకొని “అమ్మా! అది కావాలే” అంటూ గోముగా గుమ్మడి గింజలవైపు వేలుతో చూపిస్తూ వుండిపోయాడు చిట్టిబాబు.

“ఛీ అవి తిండవేమిట్రా, అవేమైనా జీడిపప్పు పలుకులనుకున్నావా? బాదంపప్పు అనుకున్నావా? పద పద?”

“ఉహూ అవి నాకు కావాలి” అంటూ మారాం చేశాడు చిట్టిబాబు.

“బోలెడంతపనిరా అవి తినడవంటేను. వాటికి బూడిద రాయాలి? వాలుచు కోవాలి. అది కాకపోయినా అవేం తింటావురా? విడిదిలో కేడ్ బరీ చాక్లెట్లు వున్నాయి తిందువుగాని పద.” అని మందలించారు వరలక్ష్మీదేవి, చిట్టిబాబును.

చిట్టిబాబు పట్టువదలేదు.

“పోనీలేండి. అవేమంత మారు భాగ్యం” అని పనిమనిషిని పిలిచి ఆ గింజలకి బూడిద రాయించి ప్లాస్టిక్ బాగ్ లో పోయించి చిట్టిబాబు చేతికందించి తోడపెళ్ళికొడుకు ముచ్చట తీర్చింది వియ్యపురాలు.

చిట్టిబాబుని వెంటతీసుకుని మగపెళ్ళివారి విడిదికి వచ్చేసింది వరలక్ష్మీదేవిగారు. చిట్టిబాబు ఆ గుమ్మడి గింజల పొట్లాన్ని మాత్రం భద్రంగా వడిలో పెట్టుకొని, గట్టిగా పట్టుకూర్చున్నాడు.

కారుదిగి ఆవిడ లోపలికి వెళ్ళిపోయారు. చిట్టిబాబు వరండాలోనే ఆగిపోయి ఆడుకుంటున్న పిల్లలందరినీ పోగుచేశాడు తాయిలంతెచ్చాను తాయిలం తెచ్చానంటూ.

పొట్లంవిప్పి గింజలు దిమ్మరపోశాడు.

“ఒరేయ్! ఎవరూ ముట్టుకోకండి. మీకు ముందే చెబుతున్నాను. మీకందరికీ ఒక్కొక్కడికి పదేసి గింజలిస్తాను. పదిగింజలూ వలిస్తే మీకేమిస్తానో తెలుసా?” అని అందరి ముఖాల్లోకి చూశాడు చిట్టిబాబు.

“ఏవిస్తావు?” అనడిగాడు పౌడ్ గుమస్తాగారబ్బాయి రమణ. “పదిగింజలు వొలిచి నాకిస్తే, మూడుగింజలు వొలిచినవి మీకిస్తాను. వొలవడానికి మళ్ళీ పదిగింజలు యిస్తాను.” అని వ్యాపారాన్ని వివరించాడు చిట్టిబాబు.

“ఓ అలాగే” అన్నాయి నాలుగైదు పిల్లకంఠాలు కోరస్ గా.

లేబర్ లీడర్ నరసయ్య కొడుకు రవి, పౌడ్ గుమస్తాకొడుకు రమణ, మిగిలిన గుమస్తాల పిల్లలు అయిదుగురు; చిట్టిబాబు చుట్టూ కూర్చున్నారు. అందరికీ తలకొక పదిగింజలూ పంచియిచ్చి మిగిలిన గింజల్ని పొట్లంకట్టి చేతులు దులుపుకుని కూర్చున్నాడు చిట్టిబాబు.

ఓ కంట యిదంతా గమనిస్తున్న రావుజీ, తన కొడుకు ఎంటర్ ప్రైజింగ్ నేచర్ని చూచి లోలోపల పెద్ద బిజినెస్ మాగ్నెట్ అవుతాడు వాడు - బతికిబాగుంటే అనుకున్నాడు.

“పది గింజలు వలిస్తే మూడు గింజలు జీతమా!” అనుకున్నారు గుమస్తాలు.

“పైకి రావాలంటే అలా కష్టపడాలిమరి” అనుకున్నాడు పౌడ్ గుమస్తా.

“యిది దారుణం. వాళ్ళంతా స్ప్రయిక్ చేసే అయిదు గింజలైనా యిమ్మనాలి పదిగింజలు వొలిచినప్పుడు” అనుకున్నాడు యూనియన్ లీడర్ నరసయ్య.

రెండు మూడు గింజలు వొలిచేదాకా క్రాస్త కష్టంగానే వొలిచారు పిల్లలు. అక్కడ్నించి వాళ్ళకీ చెయితిరిగింది. యింతలో “ఎవరు త్వరగా పదిగింజలు వలిచేస్తారో వాళ్ళకి నాలుగు గింజలు” అని డిక్లరేషన్ చేశాడు చిట్టిబాబు.

దాంతో ఆ పనివాళ్ళ వేళ్ళు చిలకముక్కుల్లా పనిచేశాయి. అయిదు నిముషాలో పదేసి గింజలూ వొలిచేశారంతా. ముందుగా పదిగింజలూ వొలిచేసింది హెడ్ గుమస్తా గారబ్బాయి రమణ.

ముందుగా రమణే తను ఒలిచిన పదిగింజలూ చిట్టిబాబు ముందు వుంచాడు. చిట్టిబాబు పదిగింజలూ లెక్కపెట్టి తీసుకొని అన్నమాట ప్రకారం నాలుగు గింజలూ యిచ్చేశాడు రమణకి.

ఆ తరువాత నలుగురూ కూడా గింజలు ఒప్పచెప్పేసి మూడేసి గింజలూ తీసుకున్నారు.

అయిదోవాడు కొత్తగా చేరిన గుమస్తా కొడుకు. వాడు బేరం మొదలెట్టాడు. “అయిదు గింజలు నీకు అయిదు గింజలు నాకూ, యేం?” అన్నాడు అనునయంగా.

“ఏం వేళాకోళంగా వుందా! ముందే చెప్పాగా - నీకు మూడు నాకు ఏడూ అని. నా గింజల్లో నాకే వాటా పెడుతున్నావా?”

“మరి నే వొలిచే కాదేమిటి?”

“వొలవబట్టే మూడు గింజలు నీవి తెలిసిందా” గర్జించాడు చిట్టిబాబు.

“మరి నీదగ్గరన్నీ గింజలున్నాయి ఒలిచినవి. నువ్వొక్కటైనా వొలవలేదు.”

“యిలాంటి వేషాలేస్తే నిన్ను వలవడంలోంచి తీసేస్తా. యిచ్చింది పుచ్చుకొని ఒలిస్తే వాలు లేకపోతే వీళ్ళే ఒలుస్తారు” బెదిరించాడు.

కొత్తగాచేరిన గుమస్తా - రావుజీగారు డిస్టర్బ్ అవుతారేమో అన్న భయంతో “ఏమిట్రా అల్లరీ?” అని మందలించాడు కొడుకును. లోలోపల “ఆ హెడ్ గుమస్తా కొడుక్కిచ్చినట్టు తన కొడుక్కి నాలుగిస్తే ఏంపోయింది ఆ చిట్టిబాబుకి, అంతా పంతంగాని” అనుకున్నాడు.

తండ్రి గదమాయింపుకి దడిసి మూడు గింజలూ తీసుకున్నాడు కొత్తగుమస్తా కొడుకు.

ఇంకా చివరికి మిగిలింది లేబర్ యూనియన్ లీడర్ నరసయ్య కొడుకు రవి.

“నే వాలుచుకున్న గింజలు నావే చిట్టిబాబు. ఒక్క గింజకూడా నీకివ్వను.” అన్నాడు రవి కచ్చితంగా.

“యేం ఆటగా వుందా? గింజలు నీ సొంతవా?” అన్నాడు చిట్టిబాబు ఎర్రబడిన కళ్ళతో.

“నీకు మాత్రం సొంతవా యీ గింజలు. నువ్వు మీ అమ్మగారితో ముందెళ్ళావు కాబట్టి తెచ్చావు. మేం వెడితే మేమూ తెచ్చేవాళ్ళం.” అన్నాడు రవి చాలా తేలిగ్గా.

“నువ్వు ముందు యిస్తావా యియ్యవా?”

“యివ్వనని చెప్పాగా. న్యాయంగా ఎవరు వొలిచిన గింజలు వాళ్ళవే. కావాలంటే నువ్వు వాలుచుకో. ఒలవకుండా యింకొకళ్ళు ఒలిచినవి తినడానికి సిగ్గులేదూ?” అన్నాడు హేళనగా.

చిట్టిబాబుకి వళ్ళు మండిపోయింది. కళ్ళు ఎర్రబడ్డాయి చమ్మగిల్లుతున్నాయి.  
“ఏమిటా అన్నావు? నాకు సిగ్గులేదా?” అంటూ చెయ్యెత్తాడు.

రవికి ఇంక కోపం ఆగలేదు. పక్కకి తప్పకొని చర్రున లేచాడు. నిజానికి రవి  
చిట్టిబాబంత బొద్దుగా వుండడు. కాని చిట్టిబాబంత మెత్తగా కూడా వుండడు.  
కోపం ఆపుకోలేక చిట్టిబాబు గుండెలమీద ఒక్కతాపు బలంకొద్దీ తన్ని, చిట్టిబాబు  
ముందున్న గింజలన్నిటినీ దోసెట్లోకి తీసుకొని “రండ్రా ఎవరు ఒలిచిన గింజలు  
వాళ్ళకిచ్చేస్తాను” అని బయటకెళ్ళిపోయాడు. వెంట మిగిలిన పిల్లలంతా బిలబిలా  
వెళ్ళిపోయారు.

అంతా క్షణంలో జరిగిపోయింది. ఆ తాపుకి చిట్టిబాబు గుమ్మడిపండులా  
దిబ్బిన వెనక్కి పడ్డాడు. ఆ చప్పడికి రావుజీ వెనక్కి తిరిగి చూశాడు. చిట్టిబాబు  
గుక్కపెట్టాడు.

“యేమిటిది నువ్వు చూస్తూ వూరుకున్నావు!” అన్నట్టు నరసయ్య కళ్ళలోకి  
చూశాడు రావుజీ.

“నాలా స్త్రీయికులు సత్యాగ్రహాలు చేసి రూపాయితోటి రెండుతో తృప్తిపడ్డం  
వాడికి రాదండి. వాడు నేను కాదండి. వాడు నా కొడుకు. మన తరానికి ఓ  
తరం ముందున్న మరో తరంవాళ్ళు వాళ్ళు” అన్నట్టు చూశాడు యూనియన్  
లీడర్ నరసయ్య.

★ ★ ★